



FA'ASILASILAGA

Ulua'i Faasalalauga – Savali 28 Fepuari, 2025
Fa'asalalauga lona lua – Savali 28 Mati, 2025
Faasalalauga lona tolu – Savali 28 Aperila, 2025
Aso e mae'a ai – Savali 28 Iuni, 2025

FA'ASILASILAGA FA'ALAU'ITELE

E faasilasila faaaloalo atu e faapea:

Ae ou te le'i laaloa le vai o le fusiloa, na tapisa ai le tama o Tagaloa Funefe'ai, pe ou te sopoia foi matagi lelei na mapu ai le tamaitai o Nafanua, e mua ona 'ou faapea atu tulou, tulouna ia oe Samoa le atunuu pele, o oe o le ao mamala i le faasauga o ao ma le atu folasa, ma a i le paepae valu o le Tui Manu'a se'ia paia le malae o le vavau na tofofi ai malo, tulou lava.

O aiga o Tupu, o aiga o nofo, o aiga o papa, o aiga o tafaifa, o aiga na tafa'i tia, o aiga na tafai toa...tulouna lava. Tulouna ia le afifio o aiga ma tama, o tama foi ma aiga, le usoga mamalu ia tumua ma pule, itu'au ma alataua, aiga i le tai ma le vaa o Fonoti e faatulou atu foi i le motu i sasa'e ia Tutuila ma Manu'a, ia Sua ma le Vaifanua Fofu ma Aitulagi Sa'ole ma Saleaamua ma le launiu na sasae lua, afio le Tui Manu'a afifio Alii Faatui, le mamalu i tootoo o le Faleula ma upu ia te oe le Manu'atele. E faatulou atu foi i Tama-sa o le lagi i le pa'ia o le aiga Sa Levi, o lo'o latou talosia ma tulivae i le mea lilo, aua se manuia ma le filemu o Samoa ma ona tagata nu'u, tulou tulouna lava.

E faape'ape'a le tu so'u leo faatauvaava lava, e tusa o lenei faasalalauga ua faasino tonu i lo'u nuu e pele ia te au o Faleula. O a'u o Malietoa Moli II Malietoa, o le sa'o ma le pule silisili o le nu'u o Faleula, ou te fia faailo ma toe fia faasa'o faavaepapa ma agaifanua o si o'u nu'u, e aofia ai ma ona faalupega faa-le-nuu, ona ua aiaina e nisi ona tulaga mamalu ma le aloaia, i la latou pule ua faasili'aupule. O lea ua 'ou manatu ai, i lalo o la'u pule (pule a le Malietoa) e toe faafoi ma toe faasa'o ai agaifanua ma faavae o lo'u nu'u, e pei ona sau ai i le amataga, le soifua mai ai o lenei nuu o Faleula. Ua au tausaga foi ona alia'e mai ma tulai mai pea nei faafitauli i totonu o lo'u nuu, i auga nofo i le suafa Malietoa ua mavae atu. O lea, ua alagatatau ai loa ia te a'u – Malietoa Moli II Malietoa, ona toe faamalosi faavae na soifua mai ai Faleula, e faatonu folau ai nei, ma toe poupu ai lana savaliga mo le lumana'i, i le tutupu mai ai o ona tupulaga lalovaoa. Ia tausisia e tagata uma o le nuu, ma ola ai i aso taitasi, ia maua ai le filemu ma le nofo fealofani. O lo'u lava lea manao ma la'u tatalo i le Atua i aso uma, ia soifua ai si o'u nuu o Faleula.

O lea ou te faapea atu ai ma lo'u agaga maualalo ma le ava tele, o faalupega nei e pei ona mua'i faavae mai ai lenei nuu, o ona malae, o ona tulaga maota, o ona laoa ma isi tulaga e pei ona faalupe ai Faleula ma iloa ai ia Samoa atoa.

FAALUPEGA SA'O O FALEULA

Susu mai le Tapa'au Faasisina

Susu mai oe le Malietoa i lou fala na fofolaloa, i lou Talaga na atoa, i lou nofoa vaeaeloloa, e faalogo ia te oe Samoa.

Afio mai Toetaufanua a le Malietoa, Telea ma Loau ma Alo o Malietoa, Seupule, Nuualii ma Taogaga.

Afio Ma'opu o le Tuiaana, Tuimaugapo ma Niulevaea.

Afio mai Feepo o le matua o Malietoa, o le Tapunuu ma le aiga Sa Malietoa.

Maliu mai le Faletolu o Tafa'i a le Malietoa (Tupa'ia, Leaso, Auna'i)

Ma lau Fetalaiga Laupa, o le tagata fou a le Malietoa.

TULAGA MAOTA

Susuga i le Malietoa – FOGA'A

Telea: Vaialofa

Loau: Paepaetuitui

Niulevaea: Utumoa

Tuimaugapo: Fale-ula

Nuualii: Toto'amea

Seupule: Fale-ula

Taogaga: e lavea i Foga'a

Feepo: Tulimatala

MALAE: FOGA'A

IGOA IPU: Malietoa – Taumasina aumai Seu i-fanafana

Telea – Aiga'autasi

Loau – Malo tu i Tumua

Niulevaea – A'egataulupe

Tuimaugapo – Afi Fo

Feepo – Aumaia Malo ua tasi

TAUPOU: Malietoa – To'oa

Telea – Samalaulu

Loau – Iliganoa

Niulevaea – Taufau

Tuimaugapo – Suifeao

Feepo – To'oa

MANAIA: Malietoa – Laauli

Niulevaea – Naisoa

AIGA: SA MALIETOA

TOGA: LAUTAAMU TAFEA

LAGI: To le timu, tafea le tau'ofe

SAVALI: LAUTOLU

O lena ua folasia atu i la outou faafofoga ma le silasila Samoa le faasinomaga o lenei nu'u o Faleula ma e leai se isi na te toe suia ma aveesea se iota o nei Faavaepapa ua faailoa ma fofola atu, e ala i lenei faasalalauga manino.


E momoli atu foi vai-malu i o outou finagalo i ni ti'a ta po'o ni tau laulu i lau faafogafofa mai Samoa e ala i lenei Mata'upu toe faafo'i mai so'u vaivai, ia vaatele i sou fingalo Faatupu.

O le agaifanua a le Malietoa ma ona aiga, e tausi vaatele aua le nofo lelei ma le filemu.

Faia ma le faaaloalo tele,

Malietoa Moli II Malietoa.

O lea e faasilasila faaaloalo atu ai, afai e iai se tasi po'o nisi e fia faalavelave i lenei Faasilasilaga, ia faatoai ane sea faalavelave i le Ofisa o le Resitara i Mulinu po'o Tuasivi faatasi ma le totogi e \$100.00 ia le silia le fa (4) masina amata mai i le aso na uluai faasalalauina ai lenei Faasilasilaga i le Savali.



Papalii John Taimalelagi Afele
RESITARA/PULE SILI

Numera Risiti: 2148338